

திருமங்கையாழ்வார் அருளிச் செய்த
பெரிய திருமொழி
பத்தாம் பத்து

நான்காம் திருமொழி - சந்தமலர்
க்ருஷ்ணாவதாரத்தில் ஈடுபாடு 1
[கண்ணனை முலையுண்ண அழைத்தல்]

** சந்த மலர்க் குழல் தாழ்த் *
தான் உசந்தோடித் தனியே
வந்து * என் முலைத் தடந்தன்னை
வாங்கி * நின் வாயில் மடுத்து **
நந்தன் பெறப் பெற்ற நம்பீ! *
நான் உசந்துண்ணும் அமுதே! *
எந்தை பெருமனே! உண்ணாய் *
என் அம்மம் சேமம் உண்ணாயே

1

வங்க மறிகடல் வண்ணா! *
மாமுகிலே ஒக்கும் நம்பீ! *
செங்கண் நெடிய திருவே! *
செங்கமலம் புரை வாயா! **
கொங்கை சுரந்திட உன்னைக் *
கூவியும் காணாது இருந்தேன் *
எங்கிருந்து ஆயர்களோடும் *
என் விளையாடுகின்றாயே?

2

திருவில் பொலிந்த எழில் ஆர் *
ஆயர் தம் பிள்ளைகளோடு *
தெருவில் திளைக்கின்ற நம்பீ! *
செய்கின்ற தீமைகள் கண்டிட்டு **
உருகி என் கொங்கையின் தீம்பால் *
ஓட்டந்து பாய்ந்திடுகின்ற *
மருவிக் குடங்கால் இருந்து *
வாய் முலை உண்ண நீ வாராய்

3

மக்கள் பெறு தவம் போலும் *
வையத்து வாழும் மடவார் *
மக்கள் பிறர் கண்ணுக்கு ஒக்கும்
முதல்வா! * மதக் களிறு அன்னாய்! **
செக்கர் இளம்பிறை தன்னை
வாங்கி * நின் கையில் தருவன் *
ஒக்கலை மேல் இருந்து அம்மம்
உசந்து * இனிதுண்ண நீ வாராய்

4

மைத்த கருங்குஞ்சி மைந்தா! *
 மாமருதாடு நடந்தாய்! *
 வித்தகனே! விரையாதே! *
 வெண்ணெய் விழுங்கும் விகிர்தா! **
 இத்தனை போதன்றி என்தன் *
 கொங்கை சுரந்திருக்க கில்லா *
 உத்தமனே! அம்மம் உண்ணாய் *
 உலகளந்தாய்! அம்மம் உண்ணாய்

5

பிள்ளைகள் செய்வன செய்யாய் *
 பேசின் பெரிதும் வலியை *
 கள்ளம் மனத்தில் உடையை *
 காணவே தீமைகள் செய்தி **
 உள்ளம் உருகி என் கொங்கை *
 ஓட்டந்து பாய்ந்திடுகின்ற *
 பள்ளிக் குறிப்புச் செய்யாதே *
 பாலமுது உண்ண நீ வாராய்

6

தன் மகனாக வன்பேய்ச்சி *
 தான் முலை உண்ணக் கொடுக்க *
 வன்மகனாய் அவள் ஆவி
 வாங்கி * முலை உண்ட நம்பீ! **
 நன்மகள் ஆய்மகளோடு *
 நானில மங்கை மணாளா! *
 என் மகனே! அம்மம் உண்ணாய் *
 என் அம்மம் சேமம் உண்ணாயே

7

உந்தம் அடிகள் முனிவர் *
 உன்னை நான் என் கையில் கோலால் *
 நொந்திட மோதவும் கில்லேன் *
 நுங்கள் தம் ஆநிரை எல்லாம் **
 வந்து புகுதரும் போது *
 வானிடைத் தெய்வங்கள் காண *
 அந்தியம் போது அங்கு நில்லேல் *
 ஆழியங்கையனே! வாராய்

8

பெற்றத் தலைவன் எங்கோமான் *
 பேரருளாளன் மதலாய்! *
 சுற்றக் குழாத்து இளங்கோவே! *
 தோன்றிய தொல் புகழாளா! **
 சுற்றினம் தோறும் மறித்துக் *
 கானம் திரிந்த களிறே! *
 எற்றுக்கென் அம்மம் உண்ணாதே *
 எம்பெருமான் இருந்தாயே?

9

** இம்மை இடர் கெட வேண்டி *
ஏந்தெழில் தோள் கலிகன்றி *
செம்மைப் பனுவல் நூல் கொண்டு *
செங்கண் நெடியவன் தன்னை **
அம்மம் உண் என்று உரைக்கின்ற *
பாடல் இவை ஐந்தும் ஐந்தும் *
மெய்ம்மை மனத்து வைத்தேத்த *
விண்ணவர் ஆகலுமாமே

10

அடிவரவு: சந்தம் வங்கம் திருவில் மக்கள் மைத்த பிள்ளைகள் தன்மகன் உந்தம் பெற்றம்
இம்மை பூங்கோதை

திருமங்கையாழ்வார் திருவடிகளே சரணம்
